

مسلح تشدد اور ترقی پر جینوا اعلامہ

مسلح تشدد وسائل زندگی سمیت بے شمار زندگیوں کو تباہ کر دیتا ہے۔ عدم تحفظ، خوف اور دہشت کے بیچ بوتا ہے اور انسانی ترقی پر گہرے منفی اثرات ڈالتا ہے۔ تصادم کے حالات ہوں یا جرائم کے، مسلح تشدد ریاستوں پر، معاشروں پر اور افراد پر بھاری بوجھ ڈالتا ہے۔

مسلح تشدد اسکول بند کر دیتا ہے، بازار خالی کر دیتا ہے، خدمات صحت پر بوجھ ڈالتا ہے، خاندانوں کو تباہ کر دیتا ہے، قانون کی حکمرانی کو کمزور کرتا ہے اور ضرورت مندوں تک انسانی امداد کی رسائی روکتا ہے۔ مسلح تشدد سے بالواسطہ اور بلاواسطہ ہر سال لاکھوں انسان فنا کے گھاٹ اتر جاتے ہیں اور بے شمار لوگ زخموں سے ساری زندگی چور رہتے ہیں۔ مسلح تشدد عموماً تاعمر باقی رہنے والے بھیانک نتائج کے ساتھ مستقل طور پر حقوق انسانی کو پامال کرتا ہے۔

اس کے اندیشوں سے آزاد رہنا ایک بنیادی انسانی حق ہے، انسانی ترقی اور اس کے خیر و وقار کے لئے ایک لازمی بنیادی شرط ہے۔ اور اپنے شہریوں کو انسانی تحفظ فراہم کرنا حکومتوں کی بنیادی ذمہ داری ہے۔

2005ء کے منعقدہ ”عالمی نتیجہ اجلاس“ میں عالمی قائدین نے ترقی، امن و تحفظ اور حقوق انسانی کے درمیان باہمی تعلق کو ایک دوسرے کے لئے ذریعہ تقویت تسلیم کیا ہے۔ انہوں نے لوگوں کے عزت و وقار کے ساتھ رہنے اور خوف و دہشت سے آزاد رہ کر زندہ رہنے کے حق پر بہت زور دیا ہے۔

عالمی برادری نے تسلیم کیا ہے کہ مسلح تشدد اور تصادم ”ہزار یہ ترقی کے اہداف“ کے حصول میں ایک بڑی رکاوٹ ہے اور یہ بھی کہ تصادم کو روکنے اور اس کا حل نکالنے، تشدد میں تخفیف، تحفظ حقوق انسانی، اچھی حکمرانی، قیام امن، غربت کے خاتمہ، معاشی ترقی کے فروغ اور عوام کے معیار زندگی کو بلند کرنے کی سمت ایک اہم قدم بھی۔

’قیام امن کیشن‘ تحفظ اور ترقی کے درمیان ادارہ جاتی تعلق قائم کر کے تصادم کے بعد امن کے قیام کو فروغ دینے کے لئے ایک مستحکم قدم ثابت ہوگا اور مسلح تشدد کے مسائل کو حل کرنے میں مرکزی کردار ادا کرے گا۔

ان حقائق کا اعتراف کرتے ہوئے ہم،

42 ممالک کے وزراء اور نمائندگان، جو دنیا کے تمام خطوں کی نمائندگی کر رہے ہیں، جینوا میں جمع ہوئے ہیں۔ ہم عزم کرتے ہیں کہ انسانی اقتصادی اور معاشرتی ترقی پر مسلح تشدد کے اثرات کو اور خود مسلح تشدد کو کم کرنے کے لئے اقدام کرتے ہوئے امن و تحفظ کے کلچر کو فروغ دیں گے۔

ہم قومی، علاقائی اور مشترکہ طور پر ترقی کے نقشہ عمل، اداروں اور حکمت عملی میں ”مسلح تشدد کے انسداد و تخفیف پروگراموں“ کے لئے کی جانے والی اپنی کوششوں میں، ساتھ ہی ساتھ انسانی امداد، ایمر جنسی اور بحرانی انتظام کے اقدامات کو مستحکم کریں گے۔

ہم لوگ انفرادی اور اجتماعی طور پر ملکی، علاقائی اور مشترکہ سطح پر عملی اعتبار سے کچھ ایسے کام کریں گے:

- جو انسداد تصادم، مسائل کے حل، تجدید تعلقات اور تصادم کے بعد قیام امن اور تعمیر نو میں معاون ہوں۔
- جو چھوٹے اور ہلکے اسلحہ کے پھیلاؤ، ناجائز تجارت اور غلط استعمال کو روکنے، تخفیف اسلحہ کو موثر بنانے، تصادم کے بعد لوگوں کو غیر مسلح کرنے، ان کی نقل و حرکت روکنے اور انہیں معاشرے میں دوبارہ شامل کرنے میں معاون ہوں۔ جن سے چھوٹے ہتھیاروں پر قابو پانا اور ان کی نقل و ترسیل اور ناجائز دلالی کو روکنا آسان ہو۔
- جو حقوق انسانی کے احترام کو برقرار رکھیں، انصاف و قانون کی حکمرانی کی بنیاد پر نزاعات کا پر امن حل پیش کریں اور ایک ایسا ماحول بنائیں جس میں لوگ خود کو مامون و محفوظ تصور کریں۔ جن سے موثر اور ذمہ دار عوامی تحفظ کے ادارے فروغ پائیں۔
- مرد و خواتین اور بچوں کی ضروریات، ذرائع اور مختلف حالات کو مد نظر رکھتے ہوئے مسلح تشدد کی تخفیف کے مسائل کے تفصیلی جائزہ کو فروغ دیں، جیسا کہ اقوام متحدہ کی قومی سلامتی کمیٹی کی قرارداد 1325 اور 1612 سے ظاہر ہوتا ہے۔
- جو یہ یقین دہانی کرائے کہ مسلح تشدد کے انسداد و تخفیف کے لئے کئے گئے اقدامات کا ہدف مخصوص پرخطر گروہ ہیں اور یہ اقدامات ان پروگراموں سے مربوط ہیں جو فرد و معاشرہ دونوں کے لئے تشدد سے پاک متبادل ذرائع معاش فراہم کریں۔
- چھوٹے اور ہلکے ہتھیاروں کی طلب اور رسد کے معاملے سے موثر طور پر نمٹنے کے لئے ہم مزید اقدام کریں گے۔ ان اقدامات میں تمام وسائل کار کی تمام پہلوؤں کے ساتھ مکمل تفتیش بھی شامل ہے۔ خصوصاً چھوٹے اور ہلکے ہتھیاروں کی ناجائز تجارت کے استیصال و انسداد کے لئے اقوام متحدہ کے نقشہ عمل کی تفتیش اور بشمول قانونی بندش، بین الاقوامی وسائل کار کی تحسین و ترقی۔

ہم عہد کرتے ہیں کہ مسلح تشدد کے مسائل کو مکمل طور پر، مربوط انداز میں پورے تعاون و اشتراک سے سلجھانے کے لئے اقتصادی، تکنیکی اور انسانی ذرائع میں اضافہ کریں گے۔ اور منجملہ دیگر امور کے اسے بھی اقوام متحدہ کے اندر تنظیم برائے معاشی تعاون و ترقی (OECD) اور دوسری متعلقہ تنظیموں میں اٹھائیں گے۔

ہم مسلح تشدد کے انسانی، سماجی اور معاشی خساروں کا اندازہ کرنے کے لئے کئے گئے اقدامات کی تائید و حمایت کریں گے تاکہ خطرات اور اندیشوں کا جائزہ لیا جاسکے۔ مسلح تشدد کے تخفیفی



پروگرام کی تاثیر کا تجزیہ کیا جاسکے اور بہترین خدمات کی نشرواشاعت کی جاسکے۔ ہم مقامی، ملکی، علاقائی اور عالمی سطح پر متاثرہ ریاستوں، معاشروں اور عطیہ دہندگان کے ساتھ مل کر کام کریں گے تاکہ مسائل کا حل نکالا جاسکے اور استعداد پیدا کی جاسکے۔

ہم 2015 تک مسلح تشدد کے عالمی بار میں قابل قدر تخفیف اور عالمی پیمانے پر لوگوں کے تحفظ کو بڑھانے کی پوری کوشش کریں گے۔

ہم ان تمام طبقات کے ساتھ مل کر کام کریں گے جو ترقی، امن و تحفظ کے قیام، عوامی صحت، انسانی خدمات، حقوق انسانی اور جرائم سے متعلق انصاف کے لئے سرگرم عمل ہیں۔ اس اعتراف کے ساتھ کہ مسلح تشدد کی تخفیف کے لئے حکومتوں اور عالمی تنظیموں کے درمیان سول سوسائٹی کو سرگرم شراکت پیدا کرنے میں اہم کردار ادا کرنا ہوگا۔

ہم اس اعلامیہ کو اقوام متحدہ کی آئندہ کانفرنس میں پیش کریں گے تاکہ چھوٹے اور ہلکے ہتھیاروں کی ناجائز تجارت کے استیصال و تدارک اور انسداد کے لئے مجوزہ عملی پروگرام کا ہمہ جہتی اعتبار سے جائزہ لیا جاسکے۔

ہم اپنے آپ سے عہد کرتے ہیں کہ ان اقدام کے لئے تمام مناسب طریقے اختیار کریں گے اور 2008ء سے پہلے ہی دوبارہ مل کر ان مقاصد کے حصول میں ترقی کا جائزہ لینگے۔

جنیوا، 7 جون 2006